

प्रादेशिक समाचार
दिनांक – 02.05.2026 (सुबह – 0830 बजे)
मुख्य समाचार

1. राज्यपाल संतोष कुमार गंगवार ने झारखंड की आदिवासी संस्कृति, लोक परंपराओं और हस्तशिल्प को बताया अमूल्य विरासत, वोकल फॉर लोकल पर दिया बल ।
2. केंद्रीय मंत्री अन्नपूर्णा देवी ने कोडरमा में रेल अधिकारियों के साथ की समीक्षा बैठक, धनबाद मंडल के स्टेशनों पर यात्री सुविधाओं पर दिए निर्देश ।
3. बोकारो ट्रेजरी से फर्जी निकासी मामले में सीआईडी की बड़ी कार्रवाई, आरोपी सिपाही को किया गिरफ्तार
4. रांची, कोडरमा, दुमका समेत राज्य के 17 जिलों में आज गर्जन के साथ तेज हवा और वज्रपात की संभावना, ऑरेंज अलर्ट जारी।

और

5. आज से रांची में ऑल इंडिया ओपन कराटे चैंपियनशिप का आयोजन , 120 स्वर्ण पदकों के लिए होंगे मुकाबले ।

और अब समाचार विस्तार से

राज्यपाल संतोष कुमार गंगवार और मुख्यमंत्री हेमन्त सोरेन ऑट्टो हाउस में आयोजित तीन दिवसीय “सांसद सांस्कृतिक महोत्सव-सह-स्वदेशी मेला-2026” के उद्घाटन समारोह में शामिल हुए। इस अवसर पर राज्यपाल ने झारखंड की जनजातीय संस्कृति, लोक परंपराओं और हस्तशिल्प को अमूल्य धरोहर बताते हुए कारीगरों को प्रोत्साहित करने पर जोर दिया। उन्होंने ‘वोकल फॉर लोकल’ और ‘आत्मनिर्भर भारत’ के तहत स्थानीय उत्पादों को बढ़ावा देने की आवश्यकता बताई। राज्यपाल ने आयोजन की सराहना की।

वहीं मुख्यमंत्री हेमंत सोरेन ने स्वदेशी उत्पादों को बढ़ावा देने पर जोर देते हुए कहा कि यह स्थानीय कारीगरों और सांस्कृतिक विरासत को सशक्त मंच प्रदान करता है। कार्यक्रम के दौरान राज्यपाल और मुख्यमंत्री ने मेले में लगे विभिन्न स्टॉल और प्रदर्शनी का अवलोकन कर कारीगरों के कार्य की सराहना की। इस अवसर पर केंद्रीय रक्षा राज्य मंत्री संजय सेठ सहित कई जनप्रतिनिधि और बड़ी संख्या में लोग उपस्थित रहे।

केंद्रीय महिला एवं बाल विकास मंत्री अन्नपूर्णा देवी ने बंगाल में भाजपा की जीत का दावा किया है । कोडरमा में संवाददाताओं से बातचीत में उन्होंने कहा कि इस बार बंगाल की जनता ने बदलाव का रास्ता चुना है जो नतीजे के रूप में भाजपा की जीत के रूप में सामने आएगा

केन्द्र सरकार ने कहा है कि पश्चिम एशिया में बदलती स्थितियों के बीच ऊर्जा आपूर्ति, नौवहन अभियान और भारतीय नागरिकों को सहयोग सहित सभी क्षेत्रों में निरंतरता और आवश्यक तैयारियां सुनिश्चित करने के लिए सक्रियता से काम किया जा रहा है। तेल और प्राकृतिक गैस मंत्रालय ने एक बयान में कहा है कि देश भर में एलपीजी की जमाखोरी और कालाबाजारी रोकने के लिए कार्रवाई जारी है।

केंद्रीय महिला एवं बाल विकास मंत्री अन्नपूर्णा देवी और विधायक अमित कुमार यादव सहित अन्य जनप्रतिनिधियों ने कोडरमा में धनबाद मंडल के रेलवे से जुड़े मुद्दों पर समीक्षा बैठक की। इस दौरान यात्रियों की सुविधाओं के विस्तार, सुरक्षा व्यवस्था सुदृढ़ करने और विभिन्न स्टेशनों पर चल रहे विकास कार्यों की प्रगति पर चर्चा हुई। केन्द्रीय मंत्री ने कहा कि अमृत भारत योजना के तहत कोडरमा स्टेशन के नए भवन का निर्माण अंतिम चरण में है, जिससे यात्रियों को अत्याधुनिक सुविधाएं मिलेंगी। उन्होंने यह भी बताया कि कोडरमा लोकसभा क्षेत्र के विभिन्न स्टेशनों से संबंधित कई प्रस्ताव केंद्र सरकार को भेजे गए हैं, जिनमें से कुछ को स्वीकृति मिल चुकी है और अन्य पर प्रक्रिया जारी है।

भारतीय चिकित्सा अनुसंधान परिषद आईसीयू द्वारा शुरू की गई राष्ट्रीय आवश्यक सहायक उत्पाद सूची एनएलईएपी पहल के अंतर्गत, भारतीय मानक ब्यूरो बीआईएस ने चिकित्सा सहायक प्रौद्योगिकियों के लिए कई मानक जारी किए हैं। एक रिपोर्ट

एम्स देवघर में पूर्वी भारत का पहला व्यस्क टीकाकरण केंद्र शुरू हो गया है। अब एक ही छत के नीचे वयस्कों को टीके की सुविधा मिलेगी। एसोसिएट प्रोफेसर डॉ. अरशद अयूब ने बताया कि चार दशक पहले बच्चों के टीकाकरण की कोई व्यवस्था नहीं थी। आज 50 वर्ष से अधिक उम्र के लोगों को ध्यान में रखकर यह केंद्र शुरू किया गया है।

झारखंड सीआईडी ने बोकारो ट्रेजरी से फर्जी वेतन निकासी मामले में कार्रवाई करते हुए एसआईटी गठित कर आरक्षी काजल मंडल को गिरफ्तार किया है, जो एसपी कार्यालय की लेखा शाखा में प्रतिनियुक्त था। जांच में सामने आया कि वह मुख्य आरोपित लेखापाल कौशल कुमार पाण्डेय का सहयोगी था और उसके खाते से भेजी गई राशि में से 8.75 लाख रुपये की निकासी की गई, जिसे उसके घर से बरामद किया गया।

रांची के ओरमांडी थाना की पुलिस ने प्रतिबंधित उग्रवादी संगठन टीपीसी के दो उग्रवादियों को हथियार के साथ गिरफ्तार कर लिया है। रांची के ग्रामीण एसपी गौरव गोस्वामी ने प्रेस वार्ता में बताया कि दोनों पर व्यवसायी से 10 लाख रुपये मांगने का आरोप है।

सबसे कम उम्र के तैराक बनकर इतिहास रच जलडमरूमध्य तैरकर पार करने वाले 7 वर्षीय इशांक सिंह देर रात रांची एयरपोर्ट पहुंचे। जहां इशांक का परिजनों, खेल प्रेमियों और शहरवासियों ने ढोल-नगाड़ों की गूंज के साथ अभिनंदन किया। इशांक की सफलता से गदगद उसकी मां मनीषा ने कहा कि इशांक प्रतिदिन रांची के धुर्वा डैम में कठिन अभ्यास करता है उन्होंने कहा कि विश्वास था कि बच्चा राज्य और देश का नाम रोशन करेगा।

इंडियन सुपर लीग में जमशेदपुर एफसी ने एफसी गोवा को 2-0 से हराकर अंक तालिका में शीर्ष स्थान हासिल कर लिया है। इस जीत के साथ जमशेदपुर एफसी 11 मैचों में 21 अंकों के साथ टॉप पर पहुंच गया है, जबकि एफसी गोवा तीसरे स्थान पर खिसक गया। मदीह तलाल को 'प्लेयर ऑफ द मैच' चुना गया।

रांची के हरिवंश टाना भगत इंडोर स्टेडियम में आज से ऑल इंडिया ओपन कराटे चैंपियनशिप का आयोजन होगा, जिसमें देशभर से खिलाड़ी भाग लेने रांची पहुंच चुके हैं। प्रतियोगिता में 120 स्वर्ण पदकों के लिए मुकाबले होंगे।

मौसम विभाग ने रांची, कोडरमा, दुमका समेत राज्य के 17 जिलों में आज गर्जन के साथ तेज हवा और वज्रपात का पूर्वानुमान जताया है। इस लेकर ऑरेंज अलर्ट जारी किया गया है। मौसम वैज्ञानिकों के अनुसार पश्चिमी विक्षोभ और बंगाल की खाड़ी से आ रही नमी के कारण यह बदलाव देखा जा रहा है

और अब अखबारों की वेबसाइट की सुर्खियां

रांची से प्रकाशित सभी प्रमुख अखबारों की वेबसाइट ने अलग-अलग खबरों को अपनी सुर्खी बनाई है।

दैनिक भास्कर ने लिखा है— पश्चिम बंगाल के 15 बूथों पर आज दोबारा वोटिंग।

दैनिक जागरण लिखता है — 7 साल की उम्र में जलडमरूमध्य तैरकर पार करने वाला इशांक लौटा रांची, एयरपोर्ट पर भव्य स्वागत

हिन्दुस्तान ने लिखा है— राजस्थान रॉयल्स के खिलाफ ऐतिहासिक चेज के साथ चमकी दिल्ली की किस्मत, पॉइंट्स टेबल में फायदा

प्रभात खबर के शब्द हैं— दहशत फैलाने वाले उग्रवादी सलाखों के पीछे, ईरबा के पास रांची पुलिस ने खदेड़कर दबोचा।

*****समाप्त*****